

REGIONAL NEWS UNIT
AKASHVANI, GUWAHATI
0000000000

Date : 08-DEC-2025

Time : 1800 HRS

Assamese Evening Bulletin

- ১। উচ্চতৰ মাধ্যমিক চূড়ান্ত পৰীক্ষাত ৮০ শতাংশ বা ততোধিক নম্বৰ লাভ কৰা শিক্ষার্থীক ড০ বাণীকান্ত কাকতি মেধা বঁটা আঁচনিৰ অধীনত স্কুটাৰ প্ৰদান।
- ২। অসম আৰক্ষী আৰু গৃহ বিভাগত চাহ জনজাতিৰ ১২০ গৰাকী প্ৰাৰ্থীক নিযুক্তি।
- ৩। কাছাৰ জিলাত চলি থকা সকলো উন্নয়নমূলক কাম-কাজ ৬০ৰ পৰা ৭৫ দিনৰ ভিতৰত সম্পূৰ্ণ কৰিবলৈ মন্ত্ৰী বৰ্ণজিত কুমাৰ দাসৰ নিৰ্দেশ। **আৰু**
- ৪। লোকসভাত ৰাষ্ট্ৰীয় গীত বন্দে মাতৰমৰ ১৫০ বছৰ সম্পূৰ্ণ হোৱাৰ সন্দৰ্ভত বিশেষ আলোচনা।

০০০০০

২০২৫ বৰ্ষৰ উচ্চতৰ মাধ্যমিক চূড়ান্ত পৰীক্ষাত ৮০ শতাংশ বা ততোধিক নম্বৰ লাভ কৰা শিক্ষার্থীসকলক ড০ বাণীকান্ত কাকতি মেধা বঁটা আঁচনিৰ অধীনত আজি স্কুটাৰ প্ৰদান কৰা হয়। এইবাৰ এই বঁটা লাভ কৰা ১১ হাজাৰ ২৫০ গৰাকী শিক্ষার্থীৰ ভিতৰত ৬ হাজাৰ ৮৬০ গৰাকী ছাত্ৰী আৰু ৪ হাজাৰ ৩৯০ গৰাকী ছাত্ৰ আছে। গুৱাহাটীৰ পাঞ্জাবীৰ শ্ৰীমন্ত শংকৰদেৱ কলাক্ষেত্ৰত আয়োজিত অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মা আৰু শিক্ষামন্ত্ৰী ডাঃ বৰ্ণোজ পেগুৱে অংশ লয়। নিজৰ ভাষণত মুখ্যমন্ত্ৰীয়ে স্কুটাৰ লাভ কৰা ছাত্ৰ-ছাত্ৰীসকলক যানবাহন চলোৱাৰ নীতি-নিয়ম মানি চলিবলৈ আহ্বান জনায়। উল্লেখযোগ্য যে মুখ্যমন্ত্ৰীৰ নিযুক্ত মইনা আঁচনিৰ সুবিধা লাভ কৰা ছাত্ৰীয়ে এই বঁটা লাভ নকৰে।

এই অনুষ্ঠানতে মুখ্যমন্ত্ৰীগৰাকীয়ে ১ জানুৱাৰীৰ পৰা ছাত্ৰসকলৰ বাবে মুখ্যমন্ত্ৰীৰ বাবু আঁচনি আৰম্ভ কৰিব বুলি জনায়। দৰিদ্ৰ আৰু মধ্যবিত্ত ছাত্ৰই এই আঁচনিৰ সুবিধা লাভ কৰিব। এই আঁচনিৰ অধীনত প্ৰতিমাহে নিৰ্বাচিত ছাত্ৰক জলপানি দিয়া হ'ব।

বাইট (চি এম)

০০০০০

স্বচ্ছ আৰু মেধাভিত্তিক নিযুক্তি প্ৰক্ৰিয়াৰ অংশ হিচাপে ৰাজ্য চৰকাৰে আজি ৭১ খন পৌৰসভাৰ ৬৬৪ গৰাকী প্ৰাদেশীকৃত পৌৰ কৰ্মচাৰী আৰু নগৰ তথা গাঁও পৰিকল্পনা সঞ্চালকালয়ৰ ৮ গৰাকী সহকাৰী সঞ্চালকক নিযুক্তি পত্ৰ প্ৰদান কৰে। গুৱাহাটীৰ শ্ৰীমন্ত শংকৰদেৱ কলাক্ষেত্ৰত দিনৰ ২ বজাত এই উপলক্ষে আয়োজিত অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মা আৰু গৃহ নিৰ্মাণ আৰু নগৰ পৰিক্ৰমা বিভাগৰ মন্ত্ৰী জয়ন্ত মল্লবৰুৱা উপস্থিত থাকে।

ইপিনে অসম আৰক্ষী আৰু গৃহ বিভাগত নিযুক্তি লাভ কৰা চাহ জনজাতিৰ ১২০ গৰাকী প্ৰাৰ্থীক আজি বিয়লি জনতা ভৱনত আয়োজিত এটা অনুষ্ঠানত নিযুক্তি পত্ৰ প্ৰদান কৰা হয়।

০০০০০

পঞ্চায়ত আৰু গ্ৰামোন্নয়ন মন্ত্ৰী বৰ্ণজিত কুমাৰ দাসে কাছাৰ জিলাত চলি থকা সকলো উন্নয়নমূলক কাম-কাজ ৬০ৰ পৰা ৭৫ দিনৰ ভিতৰত সম্পূৰ্ণ কৰিবলৈ নিৰ্দেশ দিছে। আজি কাছাৰ জিলাৰ উপায়ুক্তৰ কাৰ্যালয়ত গ্ৰাম্য উন্নয়ন ত্বৰান্বিত কৰাৰ উদ্দেশ্যে এখন উচ্চ পৰ্যায়ৰ পৰ্যালোচনা বৈঠকত ভাগ লৈ মন্ত্ৰীগৰাকীয়ে এই নিৰ্দেশ দিয়ে। বৈঠকখনত

শিলচৰৰ বিধায়ক দীপায়ন চক্ৰৱৰ্তী, উদাৰবন্দৰ বিধায়ক মিহিৰকান্তি সোম, ধলাইৰ বিধায়ক নিহাৰ ৰঞ্জন দাস, কাছাৰ জিলা পৰিষদৰ সভাপতি কংকন নাৰায়ণ শিকদাৰৰ লগতে জিলা প্ৰশাসনৰ কেইবাগৰাকীও শীৰ্ষ বিষয়া উপস্থিত আছিল। উল্লেখযোগ্য যে জিলাখনত ১ লাখ ৪৭ হাজাৰ পৰিয়ালে পি এম এ ৱাই জি প্ৰকল্পৰ গৃহ লাভ কৰিছে। এই গৃহ নিৰ্মাণৰ বাবে ২৯৮ কোটি টকা আৱণ্টন দিয়া হৈছে। মন্ত্ৰীগৰাকীয়ে হিতাধিকাৰীৰ পৰীক্ষণ, নিয়মীয়া অগ্ৰগতিৰ প্ৰতিবেদন আৰু গাঁও সভাৰ জৰিয়তে সকলো স্তৰতে সংহত তত্বাৱধানত গুৰুত্ব আৰোপ কৰে।

০০০০০

লোকসভাত আজি ৰাষ্ট্ৰীয় গীত বন্দে মাতৰমৰ ১৫০ বছৰ সম্পূৰ্ণ হোৱাৰ সন্দৰ্ভত বিশেষ আলোচনা অনুষ্ঠিত হৈছে। প্ৰধানমন্ত্ৰী নৰেন্দ্ৰ মোদীয়ে এই আলোচনা আৰম্ভ কৰে। শ্ৰী মোদীয়ে আলোচনাত অংশ লৈ কয়, যে এই আলোচনাই সদনৰ দায়বদ্ধতাক প্ৰতিফলিত কৰাৰ লগতে পৰৱৰ্তী প্ৰজন্মসমূহক দেশাত্মবোধেৰে উদ্বুদ্ধ কৰিব। তেওঁ কয়, যে এই গীতে দেশৰ স্বাধীনতা আন্দোলনক শক্তি দিয়াৰ লগতে মার্গ দৰ্শন কৰাইছিল। এই বিষয়টো লৈ আলোচনা কৰাটো সংসদৰ প্ৰতিগৰাকী সদস্যৰ বাবে গৰ্ব আৰু সৌভাগ্যৰ বিষয় বুলিও প্ৰধানমন্ত্ৰীয়ে মন্তব্য কৰে। এই আলোচনাই ইতিহাসৰ স্মৰণীয় ঘটনাসমূহক সকলোৰে সন্মুখত উজ্জ্বল কৰি তোলাৰ লগতে নতুন প্ৰজন্মৰ বাবে পাথেয় হ'ব বুলিও প্ৰধানমন্ত্ৰীয়ে উল্লেখ কৰে। বংকিমচন্দ্ৰ চট্টোপাধ্যায়ৰ এই অবিস্মৰণীয় সৃষ্টিয়ে ঔপনিবেশিক ব্ৰিটিছ চৰকাৰৰ বংগ বিভাজন নীতিকো ওফৰাই দিবলৈ জনসাধাৰণক উৎসাহিত কৰিছিল বুলি তেওঁ উল্লেখ কৰে। বন্দে মাতৰম কেৱল এটা গীত নহয়, বৰং স্বাধীনতা সংগ্ৰামীসকলক ত্যাগ আৰু একাগ্ৰতাৰে নিজৰ পথত অগ্ৰসৰ হোৱাৰ প্ৰেৰণা যোগোৱা শক্তিশালী মন্ত্ৰ আৰু শ্ল'গান আছিল বুলিও তেওঁ মন্তব্য কৰে।

বাইট

আলোচনাত প্ৰতিৰক্ষা মন্ত্ৰী ৰাজনাথ সিঙে অংশ লৈ বন্দে মাতৰম ভাৰতৰ অতীত, বৰ্তমান আৰু ভৱিষ্যতৰ অবিচ্ছেদ্য অংগ বুলি মন্তব্য কৰে। সমাজবাদী পাৰ্টিৰ নেতা অখিলেশ যাদৱ, কংগ্ৰেছ দলৰ সাংসদ তথা বিৰোধীৰ উপ দলপতি গৌৰৱ গগৈকে ধৰি কেইবাগৰাকীও সাংসদে এই আলোচনাত অংশ লৈছে।

এই আলোচনাৰ বাবে ১০ ঘণ্টা সময় দিয়া হৈছে। লোকসভাৰ অধ্যক্ষ ওম বিৰলাৰ অধ্যক্ষতাত পূৰ্বে অনুষ্ঠিত সৰ্বদলীয় বৈঠকতে আজি বন্দে মাতৰম আৰু কাইলৈ ভোটাৰ তালিকাৰ সংশোধনী সন্দৰ্ভত আলোচনা অনুষ্ঠিত কৰাৰ সিদ্ধান্ত লোৱা হৈছিল।

ৰাজ্যসভাত বন্দে মাতৰমৰ ডেবশ বছৰ পূৰ্ণ হোৱা উপলক্ষে কাইলৈ আলোচনা অনুষ্ঠিত হ'ব।

০০০০০

অহা ১৩ ডিচেম্বৰত দেশজুৰি হ'বলগীয়া ৰাষ্ট্ৰীয় লোক আদালতৰ সৈতে সংগতি ৰাখি ৰাজ্যৰ ভিন্ন প্ৰান্ততো লোক আদালতৰ বাবে প্ৰস্তুতি চলিছে। লখিমপুৰ জিলা আইন সেৱা প্ৰাধিকৰণৰ উদ্যোগত লখিমপুৰ জিলা ন্যায়ালয় আৰু ঢকুৱাখনা মহকুমা ন্যায়ালয়ত ১৩ ডিচেম্বৰৰ দিনা ৰাষ্ট্ৰীয় লোক আদালত অনুষ্ঠিত হ'ব। সেয়েহে লখিমপুৰ আইন সেৱা প্ৰাধিকৰণৰ সচিব বিভিন্ন ধৰণৰ গোচৰ যেনে বিত্তীয় লেন-দেন সংক্ৰান্তীয় গোচৰ, শ্ৰম বিবাদ, বেংকৰ ঋণ অনাদায়, বিদ্যুৎ, পানী যোগানৰ বিল সংক্ৰান্তীয় গোচৰ মীমাংসাৰ যোগেদে হ'বলগীয়া ফৌজদাৰী আৰু দেৱানী গোচৰ আৰু অন্যান্য গোচৰৰ বিবাদৰ সৈতে জড়িতসকলক পুৱা ১০ বজাত ন্যায়িক আৰু মহকুমাৰ ন্যায়িক আদালতত উপস্থিত থাকিবলৈ অনুৰোধ জনাইছে।

একেদৰে নগাঁও জিলা আদালত প্ৰাংগণতো ১৩ ডিচেম্বৰৰ পুৱা ১০ বজাৰ পৰা নগাঁও জিলা আইন সেৱা প্ৰাধিকাৰীৰ অধীনত ৰাষ্ট্ৰীয় লোক আদালতৰ আয়োজন কৰা হৈছে।

০০০০০

ঐতিহ্যমণ্ডিত যোৰহাট চৰকাৰী বহুমুখী বালক বিদ্যালয়ৰ মূল ভৱনৰ নিৰ্মাণকাৰ্যৰ বাবে পুনৰ ১ কোটি ৩০ লাখ টকা পুঁজি প্ৰদান কৰা হৈছে। যোৰহাটৰ বিধায়ক হিতেন্দ্ৰ নাথ গোস্বামীয়ে বিদ্যালয়খনত আন্তঃগাঁথনি উন্নয়নৰ

বাবে এই পুঁজি চেকযোগে প্রদান কৰে। অসমৰ অন্যতম ঐতিহ্যবাহনকাৰী শিক্ষানুষ্ঠানখনৰ ঐতিহাসিক ভৱনটোৰ পূৰ্বৰ আৰ্হি অক্ষুণ্ণ ৰাখি পুনৰ নিৰ্মাণৰ বাবে চলি থকা প্ৰচেষ্টাৰ শেষৰটো পৰ্যায়ৰ বাবে যোৰহাট সমষ্টিৰ অনিৰ্ধাৰিত পুঁজিৰ সহায়ত কামখিনি সম্পূৰ্ণ কৰা হ'ব। ইয়াৰ লগতে যোৰহাট জিলা পুথিভঁৰাল প্ৰেক্ষাগৃহৰ উন্নীতকৰণৰ বাবে পুনৰ ৭০ লাখ টকাৰ পুঁজি প্ৰদান কৰা হৈছে। এই পুঁজি চেকযোগে প্ৰদান কৰি বিধায়ক হিতেন্দ্ৰ নাথ গোস্বামীয়ে কয়, যে প্ৰেক্ষাগৃহটো অত্যাধুনিক মানৰ কৰাৰ বাবে পুঁজিয়ে সহায় কৰিব।

০০০০০

অহা ১২ ডিচেম্বৰৰ পৰা ২২ ডিচেম্বৰলৈকে হ'বলগীয়া চতুৰ্দশ ডিব্ৰুগড় গ্ৰন্থমেলা উপলক্ষে আয়োজন কৰা সাহিত্যিক তথা শিক্ষাবিদ ডিম্বেশ্বৰ চলিহা সোঁৱৰণী ৰচনা প্ৰতিযোগিতাৰ ফলাফল ঘোষণা কৰা হৈছে। ঘোষিত ফলাফল অনুসৰি ডিব্ৰুগড় জিলাৰ হনুমান বক্স সূৰজমল কানৈ মহাবিদ্যালয়ৰ ৰাজনীতি বিজ্ঞান বিভাগৰ পঞ্চম ষাণ্মাসিকৰ ছাত্ৰ কমল নয়ন দত্তই প্ৰথমস্থান লাভ কৰিছে। যোৰহাটৰ অসম কৃষি বিশ্ববিদ্যালয়ৰ অধীনৰ সামূহিক বিজ্ঞান মহাবিদ্যালয়ৰ স্নাতক তৃতীয় বৰ্ষৰ ছাত্ৰী প্ৰিন্সী সন্দিকৈয়ে দ্বিতীয় স্থান আৰু ডিব্ৰুগড় বিশ্ববিদ্যালয়ৰ ৰাজনীতি বিজ্ঞান বিভাগৰ ছাত্ৰী মৌচুমী সোণোৱালে তৃতীয় স্থান লাভ কৰে। স্নাতক আৰু স্নাতকোত্তৰ পৰ্যায়ৰ অধ্যয়নৰত শিক্ষার্থীসকলৰ মাজত অনুষ্ঠিত হোৱা ৰচনা প্ৰতিযোগিতাখনৰ বিষয় আছিল- জীৱন গঢ়াত গ্ৰন্থৰ ভূমিকা। প্ৰতিযোগিতাখনত প্ৰথম পুৰস্কাৰ হিচাপে ৭ হাজাৰ টকা, দ্বিতীয় পুৰস্কাৰ হিচাপে ৫ হাজাৰ টকা আৰু তৃতীয় পুৰস্কাৰ হিচাপে ৩ হাজাৰ টকাৰ লগতে গ্ৰন্থৰ টোপোলা প্ৰদান কৰা হ'ব। পুৰস্কাৰসমূহ ১৪ ডিচেম্বৰৰ বিয়লি চাৰে ৪ বজাত গ্ৰন্থমেলাৰ প্ৰাংগণত প্ৰদান কৰা হ'ব।

০০০০০

কামৰূপ জিলাৰ বকোৰ গান্ধী ময়দান সমন্বয় ক্ষেত্ৰত কাইলৈ মুখ্যমন্ত্ৰী ড০ হিমন্ত বিশ্ব শৰ্মাই প্ৰধানমন্ত্ৰী আৱাস যোজনা গ্ৰামীনৰ অন্তৰ্গত ২০২৫-২৬ বৰ্ষৰ হিতাধিকাৰীসকললৈ যোজনাৰ অনুমোদন পত্ৰৰ ৰাজ্যিক পৰ্যায়ৰ কেন্দ্ৰীয় আনুষ্ঠানিক বিতৰণ কাৰ্যসূচীৰ উদ্বোধন কৰিব। ইয়াৰ অংশ হিচাপে যোৰহাট জিলাৰ চাৰিওটা বিধানসভা সমষ্টিতে কাইলৈ আনুষ্ঠানিক বিতৰণ কাৰ্যসূচীৰ আয়োজন কৰা হৈছে। যোৰহাট বিধানসভা সমষ্টিৰ বাবে এই অনুষ্ঠান যোৰহাট বিজ্ঞান কেন্দ্ৰ আৰু তাৰকা গৃহত অনুষ্ঠিত হ'ব। জিলাখনৰ তিতাবৰ মৰিয়নি আৰু টীয়ক বিধানসভা সমষ্টিতো এই উপলক্ষে বিতৰণ কাৰ্যসূচীৰ আয়োজন কৰা হৈছে।

০০০০০

সমাপ্ত